

बारपाक सुलिकोट गाउँपालिका

स्थानीय राजपत्र

खण्ड: ४ सङ्ख्या: १ मिति: २०७६।१०।२६

भाग-२

बारपाक सुलिकोट गाउँपालिका
गोरखा

विद्यालय सञ्चालन, व्यवस्थापन तथा नियमन निर्देशिका, २०७६

प्रस्तावना

बारपाक सुलिकोट गाउँपालिकाभित्र स्थापना हुने तथा स्थापना भई सञ्चालन भईरहेका सामुदायिक, संस्थागत, गुठी र सहकारी विद्यालय स्थापना, अनुमति, सञ्चालन, व्यवस्थापन तथा नियमन गर्न वाञ्छनीय भएकाले “स्थानीय सरकार सञ्चालन ऐन २०७४ को दफा ११ को उपदफा २ को (ज)मा उल्लिखित गाउँपालिकाको शिक्षा सम्बन्धी काम कर्तव्य र अधिकारलाई कार्यान्वयन गर्न बारपाक सुलिकोट गाउँपालिका शिक्षा ऐन, २०७४ को दफा ६१ ले दिएको अधिकार प्रयोग गरी बारपाक सुलिकोट गाउँपालिकाको गाउँ कार्यपालिकाले पारित गरी यो निर्देशिका बनाइएको छ।

परिच्छेद १

प्रारम्भिक

१. संक्षिप्त नाम र प्रारम्भ :

१. यस निर्देशिकाको नाम “विद्यालय सञ्चालन, व्यवस्थापन तथा नियमन निर्देशिका, २०७७” रहेको छ।
२. यो निर्देशिका बारपाक सुलिकोट गाउँपालिका भर लागू हुनेछ।
३. यो निर्देशिका स्थानीय राजपत्रमा प्रकाशित भए पश्चात लागू हुनेछ।

२. परिभाषा :

- क. “निर्देशिका” भन्नाले “बारपाक सुलिकोट गाउँपालिकाको विद्यालय सञ्चालन, व्यवस्थापन तथा नियमन निर्देशिका २०७७” लाई सम्झनु पर्छ।
- ख. “कार्यपालिका” भन्नाले बारपाक सुलिकोट गाउँपालिकाको गाउँ कार्यपालिकालाई सम्झनु पर्छ।
- ग. “गाउँपालिका” भन्नाले बारपाक सुलिकोट गाउँपालिकालाई सम्झनुपर्दछ।

- घ. “गाउँ सभा” भन्नाले बारपाक सुलिकोट गाउँपालिकाको गाउँ सभालाई सम्झनुपर्छ।
- ङ. “प्रमुख प्रशासकीय अधिकृत” भन्नाले बारपाक सुलिकोट गाउँपालिकाको प्रमुख प्रशासकीय अधिकृतलाई सम्झनु पर्छ।
- च. “बाल शिक्षा केन्द्र” भन्नाले चार वर्ष उमेर पूरा भई पाँच वर्ष उमेर पूरा नगरेका बालबालिकाको लागि खोलिएको प्रारम्भिक बाल शिक्षा केन्द्र, नर्सरी, केजी, मन्टेश्वरी आदि सम्झनु पर्छ।
- छ. “आधारभूत शिक्षा” भन्नाले प्रारम्भिक बाल शिक्षा देखि कक्षा आठसम्म दिइने शिक्षा सम्झनु पर्छ।
- ज. “माध्यमिक शिक्षा” भन्नाले कक्षा नौ देखि कक्षा बाह्रसम्म दिइने शिक्षा सम्झनु पर्छ।
- झ. “विद्यालय शिक्षा” भन्नाले आधारभूत र माध्यमिक दुवै शिक्षा सम्झनुपर्छ।
- ञ. “प्राविधिक तथा व्यावसायिक शिक्षा” भन्नाले प्राविधिक ज्ञान, सीप तथा विषयवस्तुमा आधारित प्रविधि र व्यवसाय उन्मुख शिक्षा प्रदान गर्न कक्षा नौ देखि कक्षा बाह्रसम्म अध्यापन गराइने शिक्षालाई सम्झनु पर्छ।
- ट. “सामुदायिक विद्यालय” भन्नाले नेपाल सरकारबाट नियमित रूपमा अनुदान पाउने गरी समुदायको पहलमा स्थापना भई अनुमति वा स्वीकृति प्राप्त विद्यालय सम्झनु पर्छ।
- ठ. “व्यवस्थापन समिति” भन्नाले शिक्षा ऐन २०२८ बमोजिम दफा १२ गठन हुने विद्यालय व्यवस्थापन समिति सम्झनु पर्छ।
- ड. “शिक्षा अधिकृत” भन्नाले गाउँपालिकाको शिक्षा शाखाको शिक्षा अधिकृतलाई सम्झनु पर्छ।
- ढ. “शिक्षा शाखा” भन्नाले गाउँपालिकामा रहेको शिक्षा हेर्ने युवा, खेलकुद तथा शिक्षा शाखालाई सम्झनु पर्छ।
- ण. “शैक्षिक गुठी” भन्नाले विद्यालय सञ्चालन गर्नको लागि कुनै व्यक्तिले नाफा नलिने उद्देश्यले स्थापना गरेको सार्वजनिक वा निजी गुठी सम्झनु पर्छ।
- त. “संस्थागत विद्यालय” भन्नाले नेपाल सरकारबाट नियमित रूपमा अनुदान नपाउने गरी अनुमति प्राप्त विद्यालय सम्झनु पर्छ।
- थ. “अनुमति” भन्नाले नेपाल सरकार वा गाउँपालिकाले स्थायी स्वीकृति प्रदान गरी नसकेको कुनै तोकिएको ठाउँ वा क्षेत्रमा विद्यालय खोल्न वा कक्षा थप गर्न दिइएको अस्थायी स्वीकृतिलाई जनाउँछ।
- द. “आवासीय विद्यालय” भन्नाले नेपाल सरकार वा गाउँपालिकाबाट आवासीय विद्यालयको रूपमा स्वीकृति प्रदान गरिएको विद्यालयलाई जनाउँछ।
- ध. “विशेष शिक्षा” भन्नाले दृष्टिविहिन, बहिरा, अटिज्म, बौद्धिक, शारीरिक वा अन्य अपांगता भएका बालबालिकालाई छुट्टै समूहमा राखी विशेष प्रकार र निश्चित माध्यमबाट दिइने शिक्षा सम्झनुपर्छ।

परिच्छेद २

विद्यालय स्थापना र अनुमति सम्बन्धमा

३. विद्यालय स्थापना र अनुमति :

- १) कुनै नेपाली नागरिकहरूको समुदायले सामुदायिक विद्यालय वा नेपाली नागरिकले शैक्षिक गुठी अन्तर्गत संस्थागत विद्यालय खोल्न चाहेमा तोकिएको विवरण खुलाई वडा शिक्षा समितिको सिफारिस सहित गाउँपालिका अध्यक्ष समक्ष अनुमतिको लागि निवेदन दिनुपर्नेछ।

- २) उपनिर्देशिका (१) बमोजिम निवेदन परेमा सो निवेदन उपर शिक्षा शाखाबाट आवश्यक जाँचबुझ गर्दा निर्धारित मापदण्ड पूरा भई विद्यालय खोल्न अनुमति दिन मनासिब देखिएमा शिक्षा समितिको सिफारिसमा गाउँपालिका अध्यक्षले अनुमति दिनेछ।
- ३) यो निर्देशिका प्रारम्भ हुँदाका बखत कम्पनीको रूपमा सञ्चालनमा रहेका विद्यालयहरूले चाहेमा कम्पनी खारेज गरी शैक्षिक गुठी अन्तर्गत विद्यालय सञ्चालन गर्न गाउँपालिका अध्यक्ष समक्ष निवेदन दिन सक्नेछ।
- ४) उपनिर्देशिका (३) बमोजिम निवेदन परेमा शिक्षा शाखाले सो निवेदन उपर १५ दिन भित्र आवश्यक जाँचबुझ गरी शिक्षा समितिमा राय सहित आवेदन पेश गर्नेछ, र माग बमोजिम विद्यालय सञ्चालन गाउँ शिक्षा समितिको सिफारिसमा गाउँपालिका अध्यक्षले पुनः अनुमति तथा स्वीकृति दिनेछ।
- ५) प्राविधिक शिक्षा तथा व्यावसायिक तालीम परिषद द्वारा तर्जुमा गरिएको प्राविधिक तथा व्यावसायिक माध्यमिक शिक्षा (T-SEE) सञ्चालनका लागि कुनै सामुदायिक माध्यमिक विद्यालयले आवेदन गरेमा गाउँ शिक्षा समितिको सिफारिसमा गाउँपालिका अध्यक्षले अनुमति प्रदान गर्न सक्नेछ। तर अनुमति दिनु अघि परिषदद्वारा तोकिएको मापदण्ड जाँचबुझ र यकिन गर्ने कार्य गाउँ शिक्षा समितिले गर्नु पर्नेछ।
- ६) उपनिर्देशिका (२), (३) वा (५) मा जुनसुकै कुरा लेखिएको भएतापनि देहायका विद्यालयलाई शैक्षिक गुठीको रूपमा सञ्चालन गर्न पाउने गरी अनुमति वा स्वीकृति दिइनेछैन :-
 - क. सरकारी वा सार्वजनिक भवनमा सञ्चालन भएका विद्यालय,
 - ख. कुनै व्यक्ति वा संस्थाले विद्यालयको नाममा भवन वा जग्गा दानदातव्य दिएकोमा सो भवनमा वा त्यस्तो जग्गामा भवन बनाई सञ्चालन भएको विद्यालय,
- ७) यस निर्देशिका वा अन्य प्रचलित कानूनमा जुनसुकै कुरा लेखिएको भएता पनि शैक्षिक गुठी अन्तर्गत विद्यालय सञ्चालन गर्दा देहाय बमोजिम गर्नुपर्नेछ :-
 - क. शैक्षिक गुठी सञ्चालन गर्ने गुठी संचालक (ट्रष्टी) सङ्गठित संस्थाको रूपमा हुनुपर्ने,
 - ख. शैक्षिक गुठी सञ्चालन गर्दा ट्रष्टीमा सार्वजनिक गुठी भए कम्तीमा पाँचजना र निजी गुठी भए कम्तीमा तिनजना सदस्य हुनुपर्ने,
 - ग. शैक्षिक गुठीको आय व्ययको लेखा तोकिए बमोजिम खडा गरी मान्यता प्राप्त लेखा परीक्षकबाट लेखापरीक्षण गराएको हुनुपर्ने,
 - घ. शैक्षिक गुठीको तत्काल कायम रहेका दृष्टिले आफ्नो जीवनकालमै वा शेषपछि गुठीयारको रूपमा काम गर्ने आफ्नो उत्तराधिकारी तोकन सक्ने छ। तर सार्वजनिक शैक्षिक गुठीको हकमा त्यस्तो उत्तराधिकारी तोकदा गाउँपालिकाको स्वीकृति लिनु पर्नेछ,
- ८) कुनै सामाजिक, परोपकारी वा कल्याणकारी संस्थाले मुनाफा नलिने उद्देश्य राखी विद्यालय सञ्चालन गर्न चाहेमा गाउँपालिका अध्यक्ष समक्ष आवेदन दिनुपर्नेछ। गाउँ कार्यपालिकाबाट सोको स्वीकृति लिई शैक्षिक गुठी अन्तर्गत विद्यालय स्थापना र सञ्चालन गर्न सक्नेछ।
- ९) उपनिर्देशिका (८) बमोजिम सञ्चालित विद्यालयले पालना गर्नुपर्ने शर्त तथा अन्य व्यवस्था गाउँ शिक्षा समितिले तोकेबमोजिम हुनेछन्।
- १०) माथिल्ला उपनिर्देशिकाहरूमा जुनसुकै कुरा लेखिएको भए तापनि कुन विदेशी शिक्षण संस्थसँग सम्बन्धन गर्ने गरी कसैलाई पनि विद्यालय खोल्न अनुमति वा स्वीकृति दिइने छैन।

११) यस अधि दर्ता भएका विद्यालय सम्बन्धी व्यवस्था : माथी जेसुकै उल्लेख भए तापनि यस अधि नियमानुसार दर्ता र सञ्चालनमा रहेका विद्यालयहरू यसै निर्देशिका बमोजिम सञ्चालन भएका मानिनेछन् तर यस अधि सञ्चालनमा भएका विद्यालयले शिक्षा शाखाले तोकेको ढाँचामा विवरण र कागजपत्र पेश गर्नु पर्नेछ।

४. धरौटी राख्नु पर्ने :

१. संस्थागत विद्यालय खोल्ने अनुमति लिँदा विद्यालय सञ्चालनको सुरक्षण बापत देहाय बमोजिमको रकम धरौटीको रूपमा राख्नु पर्नेछ :

क) माध्यमिक विद्यालयको लागि पाँच लाख रूपैयाँ,

ख) आधारभूत विद्यालयको लागि दुई लाख पचास हजार रूपैयाँ,

ग) प्राथमिक विद्यालयको लागि एक लाख पचास हजार रूपैयाँ,

तर विशेष आवश्यकता भएका विद्यार्थीका लागि वा सीमान्तकृत वा अति विकट भौगोलिक क्षेत्रमा यस्तो विद्यालय खोल्दा कार्यपालिकाले छुट दिन सक्नेछ।

२. माध्यामिक तहको कक्षा ११ र १२ सञ्चालन गर्न चाहने विद्यालयले विद्यालय सञ्चालनको सुरक्षणबापत रु पाँच लाख रूपैयाँ गाउँपालिकाले तोकेको बैंकमा विद्यालयको नाममा मुद्दति खाता खोल्नु पर्नेछ।

५. धरौटी रकम जम्मा गरिने : निर्देशिकाको परिच्छेद २.५.१ बमोजिमको धरौटी बापतको रकम गाउँपालिकाले तोकेको बैंकमा विद्यालयको नाममा मुद्दती खातामा जम्मा गर्नु पर्नेछ।

६. विद्यालयको कक्षा थप सम्बन्धी व्यवस्था :

१) कुनै विद्यालयले कक्षा थप गर्न चाहेमा शैक्षिकसत्र शुरु हुनुभन्दा कम्तीमा दुई महिना अगावै वडा शिक्षा समितिको सिफारिस सहित गाउँपालिका अध्यक्ष समक्ष निवेदन दिनु पर्नेछ।

२) उपनिर्देशिका १ बमोजिम निवेदन परेमा गाउँपालिका अध्यक्षले थप हुने कक्षाका लागि आवश्यक जाँचबुझ गर्नका लागि गाउँपालिकाका शिक्षा अधिकृतलाई खटाउन सक्ने छन् र शिक्षा अधिकृतबाट प्राप्त सुभाव बमोजिम गाउँपालिका अध्यक्षले शैक्षिक सत्र सुरु हुनुभन्दा एक महिना अगावै कक्षा सञ्चालन गर्न अनुमति दिनु पर्नेछ।

परिच्छेद ३

बाल गृह र सामुदायिक सिकाइ केन्द्र सञ्चालन

७. बाल गृहको सञ्चालन :

गाउँपालिका आफैले वा कुनै व्यक्ति वा संस्थाले बाल गृह सञ्चालन गर्न पाउनेछ। बाल गृह सञ्चालन गर्न चाहने व्यक्ति वा संस्थाले गाउँपालिका अध्यक्ष समक्ष सम्बन्धित वडाको सिफारिस सहित निवेदन दिनुपर्नेछ। सो निवेदनअनुसार आवश्यक पूर्वाधारहरू पूरा भए नभएको सम्बन्धमा जाँचबुझ गरी बालगृह सञ्चालनको अनुमति दिन मनासिव देखिएमा गाउँ शिक्षा समितिको सिफारिसमा गाउँपालिका अध्यक्षले सञ्चालनको अनुमती दिन सक्नेछ।

८. सामुदायिक सिकाइ केन्द्र सञ्चालन गर्न सक्ने : गाउँपालिकाले समुदायमा साक्षरता, सीप विकास र निरन्तर सिकाइ समेतको काम गर्न तोकिए बमोजिम सामुदायिक सिकाइ केन्द्र सञ्चालन गर्न सक्नेछ। यस्तो केन्द्रमा सामुदायिक पुस्तकालय र बाचनालय सञ्चालन हुन सक्नेछ।

परिच्छेद ४

विद्यालयको व्यवस्थापन र नियमन

९. विद्यालय व्यवस्थापन

१. प्रत्येक विद्यालयको सञ्चालन रेखदेख र व्यवस्थापन गर्नका लागि एक विद्यालय व्यवस्थापन समिति रहनेछ।
२. सो समितिमा शिक्षा ऐन २०२८ मा व्यवस्था भएबमोजिम सदस्यहरू रहनेछन्।
३. विद्यालय व्यवस्थापन समितिको गठन प्रक्रिया शिक्षा ऐन २०२८ बमोजिम हुनेछ। तर विद्यालय व्यवस्थापन समितिको अध्यक्ष वा सदस्य छनोट गर्ने सम्बन्धमा अभिभावकलाई सहयोग गर्नका लागि गाउँपालिकाको शिक्षा अधिकृत वा शिक्षा संयोजकको संयोजकत्वमा प्र.अ., प्रा.स.(शिक्षा प्रशासन) र सम्बन्धित वडाको प्रतिनिधि रहेको ४ सदस्यीय छनोट सहयोग समिति गठन गरिनेछ।
४. व्यवस्थापन समितिको अध्यक्ष र सदस्यहरूको छनोट सम्बन्धी अन्य कार्यविधि गाउँ शिक्षा समितिले तोकेबमोजिम हुनेछ।
५. विद्यालय व्यवस्थापन समितिको बैठकमा शिक्षा अधिकृत, शिक्षा संयोजक र प्रा. स.(शिक्षा) लाई पर्यवेक्षकको रूपमा भाग लिन आमन्त्रण गर्न सकिनेछ।

१०. विद्यालयको नियमन

१. सामुदायिक वा संस्थागत विद्यालयहरू बारपाक सुलिकोट गाउँपालिकाको शिक्षा ऐन, २०७४ र विद्यालय सञ्चालन तथा व्यवस्थापन निर्देशिका, २०७७ बमोजिम सञ्चालन हुनेछन्।
२. गाउँ शिक्षा समिति र वडा शिक्षा समितिले विद्यालय व्यवस्थापन समिति र विद्यालयका प्र.अ. लाई आवश्यक निर्देशन दिन सक्नेछन्। सो निर्देशनको पालना गर्नु सम्बन्धित वि.व्य.स. र प्र.अ.को जिम्मेवारी हुनेछ।

परिच्छेद ५

विविध

११. ट्युसन, कोचिङ कक्षा सञ्चालनसम्बन्धी व्यवस्था

१. ट्युसन तथा कोचिङ.कक्षा सञ्चालन गर्न चाहने व्यक्ति वा संस्थाले अध्यापन गर्ने कक्षा र विषय समेत खुलाई अनुमतिको लागि गाउँपालिका शिक्षा शाखा समक्ष निवेदन दिनुपर्नेछ।
२. उपनिर्देशिका १ बमोजिम निवेदन प्राप्त भएमा शिक्षा अधिकृतले आवश्यक सर्त तोकी निवेदन दिने व्यक्तिलाई ट्युसन तथा कोचिङ.कक्षा सञ्चालन गर्न अनुमति दिन सक्नेछ।
३. उपनिर्देशिका २ बमोजिम अनुमति लिनु अघि सम्बन्धित व्यक्ति वा संस्थाले शिक्षा अधिकृतले तोकेको बैकमा रु पचास हजार धरौटी राख्नुपर्नेछ।
४. अनुमति प्राप्त व्यक्ति वा संस्थाले शर्तबमोजिम ट्युसन वा कोचिङ.कक्षा सञ्चालन नगरेमा शिक्षा अधिकृतले त्यस्तो अनुमति जुनसुकै बखत रद्द गर्न सक्नेछ।

तर यसरी अनुमति रद्द गर्नुअघि सम्बन्धित व्यक्ति वा संस्थालाई आफ्नो सफाइ पेश गर्ने मौका दिनुपर्नेछ।

१२. शिक्षण सिकाइ, शिक्षक र कर्मचारीको तालीम तथा क्षमता विकास

- क) गाउँपालिकाभित्र सञ्चालित सामुदायिक विद्यालयका शिक्षकहरू र कर्मचारीहरूको निरन्तर पेसागत क्षमता विकास तथा शिक्षण सीप अभिवृद्धिका लागि समयसमयमा युवा, खेलकुद तथा शिक्षा शाखाले आवश्यक तालीम

एवम अभिमुखिकरणको व्यवस्था गर्न सक्नेछ। यस्ता तालीम एवम अभिमुखिकरण कार्यक्रम कार्यान्वयनमा सहजीकरण र समन्वय गर्न शिक्षा अधिकृत वा शिक्षा संयोजकको संयोजकत्वमा एक समिति गठन गरिनेछ।

- ख) उपनिर्देशिका १२ (क) मा उल्लिखित तालीम एवम अभिमुखिकरण कार्यक्रममा सहभागि पठाएर सहयोग गर्नु सवै विद्यालयहरूको कर्तव्य हुनेछ।
- ग) उपनिर्देशिका १२ (क) मा उल्लिखित समितिले शिक्षक एवम कर्मचारीहरूका लागि सञ्चालन गरिने तालीम एवम अभिमुखिकरण कार्यक्रमका लागि आवश्यकताअनुसार विशेषज्ञहरूलाई आमन्त्रण गर्न सक्नेछ।
- घ) कुनै गैरसरकारी संस्था वा अन्य निकायले शिक्षकहरूका लागि शिक्षण सिकाइ तालीम वा अभिमुखिकरण कार्यक्रम सञ्चालन गर्न चाहेमा गाउँपालिका शिक्षा शाखाको समन्वयमा सञ्चालन गर्न सक्नेछ।

१३. अतिरिक्त शैक्षिक क्रियाकलापको सञ्चालन

- क) विद्यार्थीहरूको सिर्जनात्मक प्रतिभाको उजागर गर्न र सर्वाङ्गिण क्षमताको विकास गर्नको लागि गाउँपालिकाभित्र विद्यालयगत र अन्तर विद्यालयगत रूपमा अतिरिक्त क्रियाकलाप सञ्चालन गरिनेछ।
- ख) विद्यालयले अतिरिक्त क्रियाकलाप सञ्चालन गर्न आवश्यकता अनुसार समिति गठन गर्न सक्नेछ।
- ग) विद्यालयले अतिरिक्त क्रियाकलाप सञ्चालन गरे नगरेको बारेमा गाउँपालिका युवा, खेलकुद तथा शिक्षा शाखाले समयसमयमा अनुगमन गर्नेछ।
- घ) गाउँपालिकाभित्र सञ्चालन गरिने अन्तर विद्यालयगत अतिरिक्त क्रियाकलाप सञ्चालन एवम व्यवस्थापन गर्न गाउँपालिकाका प्रमुख प्रशासकीय अधिकृत, शिक्षा अधिकृत, प्रा.स., शिक्षा संयोजक, शिक्षा अधिकृतले तोकेको शिक्षा संयोजक गाउँ शिक्षा समितिले तोकेको शिक्षक प्रतिनिधि, आदिको सहभागिता रहेको एक समिति गठन गरिनेछ।
- ङ) अन्तर विद्यालयगत शैक्षिक क्रियाकलापका विजेता विद्यार्थीहरूलाई दिइने पुरस्कार राशिको निर्धारण गाउँ शिक्षा समितिले निर्धारण गरेबमोजिम हुनेछ।
- च) कुनै व्यक्ति वा संस्थाले गाउँपालिकाभित्र कुनै अतिरिक्त क्रियाकलाप सञ्चालन गर्न चाहेमा गाउँपालिका शिक्षा शाखाको अनुमति लिनुपर्नेछ।

अनुसूची १

विद्यालय खोल्ने अनुमतिका लागि दिइने निवेदन

श्रीमान् गाउँपालिका अध्यक्षज्यू
गाउँ कार्यपालिकाको कार्यालय,
बा.सु. ६ ताकुकोट गोरखा।

विषय: विद्यालय खोल्ने अनुमति सम्बन्धमा।

महोदय,

शैक्षिक सत्र देखितहको विद्यालय खोल्न चाहेकाले अनुमतिका लागि देहायका विवरणहरू खुलाइ यो निवेदन गरेको छु।

क.) प्रस्तावित विद्यालयको नाम :

१. नाम :

२: ठेगाना :..... गा.पा./न.पा.
 वडा नं. गाउँ वा टोल फोन नं.
 फ्याक्स नं.:

३. किसिम :

१. सामुदायिक
२. संस्थागत : क) कम्पनी ख) शैक्षिक गुठी
४. अनुमति लिन चाहेको तह र सञ्चालन गर्ने कक्षा
५. भविष्यमा सञ्चालन गर्न चाहेको तह र कक्षा :

ख) प्रस्तावित विद्यालयको लागि पूरा गरिएको भौतिक पूर्वाधार :

१) भवनको :

१) सङ्ख्या : २) कच्ची/पक्की/अर्ध पक्की ३) आफ्नै/बहालमा/सार्वजनिक

२) कोठा विवरण

३) फर्निचरको सङ्ख्या : १) डेस्क २) बेन्च ३) टेवल ४) दराज ५) मेच ६)अन्य

४) खेलकुद मैदानको अवस्था र जग्गा : (रोपनी वा बिगाहामा)

५) शौचालयको सङ्ख्या : १) छात्राले प्रयोग गर्ने २) छात्राले प्रयोग गर्ने

६) खानेपानीको अवस्था :

७) पुस्तकालयको अवस्था तथा पुस्तकको सङ्ख्या :

८) प्रयोगशाला: सामग्री.....

९) सवारीसाधनको विवरण :

१०) शैक्षिक सामग्रीको विवरण :

ग) विद्यार्थी सङ्ख्या : (प्रस्तावित)

कक्षा										
सङ्ख्या										

घ) शिक्षक सङ्ख्या : (प्रस्तावित)

ङ) आर्थिक विवरण : (प्रस्तावित)

१) अचल सम्पत्ती

२) चल सम्पत्ती

३) वार्षिक आम्दानी

४) आम्दानीको स्रोत :

माथि लेखिएका विवरणहरू ठीक साँचो छ, भुटा ठहरिएमा कानून बमोजिम सहला बुझाउँला ।

निवेदकको :

सहि :
नाम :
ठेगाना :
मिति :

संलग्न गर्नुपर्ने कागजातहरू :

- १) शैक्षिक गुठीको विधान वा कम्पनीको प्रवन्धपत्र तथा नियमावलीको प्रतिलिपि
- २) जग्गा वा भवन भाडामा लिने भए कम्तीमा ५ वर्षसम्मको घर वा जग्गाधनीले बहालमा दिने सम्बन्धमा भएको कबुलियतनामा सम्बन्धी पत्र
- ३) प्रस्तावित विद्यालयको तथा क्षेत्रको शैक्षिक नक्सा
- ४) सम्बन्धित वडा शिक्षा समिति वा वडा कार्यालयको सिफारिस

अनुसुची २

माध्यमिक तहको कक्षा ११ वा १२ सञ्चालनका लागि दिइने अनुमति

श्री,
..... ।

तपाईंले माध्यमिक तहको कक्षा ११/१२ सञ्चालन गर्ने अनुमतिको लागि मिति मा दिनुभएको निवेदनउपर कारवाही हुँदा शिक्षा नियमावली २०५९ को नियम ४ बमोजिमको पूर्वाधार पूरा गरेको देखिएकाले स्थानीय सरकार सञ्चालन ऐन २०७४ को दफा ११ उपदफा २ को (ज) ले दिएको अधिकार प्रयोग गरी गाउँ कार्यपालिकाको मितिको निर्णय अनुसार शैक्षिक सत्र २०७७ देखि माध्यमिक तहको कक्षा ११/१२ शिक्षाशास्त्र संकायका नेपाली, अङ्ग्रेजी र जनसङ्ख्या अध्ययन विषयहरू अध्यापन गर्ने गरी सञ्चालन गर्न यो अनुमति दिइएको छ।

कार्यालयको छाप

अनुमति प्रदान गर्ने अधिकारीको

सही

नाम :

पद :

मिति :

बोधार्थ :

- १) शिक्षा विकास तथा समन्वय इकाइ, गोरखा
- २) शिक्षा विकास निर्देशनालय, गण्डकी प्रदेश, पोखरा
- ३) शिक्षा तथा मानव स्रोत विकास केन्द्र, सानोठिमी, भक्तपुर
- ४) राष्ट्रिय परीक्षा बोर्ड, सानोठिमी, भक्तपुर ।

